

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేశరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీవాఘాలవరదనారాయణగురుభిః అనుగృహీతా

॥ శ్రీ పరాంకుశపంచవింశతిః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీ పరాంకుశపంచవింశతిః ॥

శ్రీపరాంకుశనుతిం య ఆతనోత్ తత్పదాబ్జపరభక్తిచోదితః।
తం వధూలకులభూషణం దయావారిధిం వరదదేశికం భజే॥

శ్రీమాన్ పరాంకుశనిరంకుశతత్త్వబోధ
వాత్సల్యపూర్ణకరుణాపరిణామరూప।
సౌశీల్యసాగరమనంతగుణాకరం త్వాం
సంసారతాపహరణం శరణం వృణేహం॥ 1 ॥

కాసారసంయమిముఖాః కమలాసహాయ
భక్తాః ప్రపత్తిపదవీనియతా మహాంతః।
యస్యాభవన్ అవయవా ఇవ పారతంత్ర్యాత్
తస్మై నమో వకుళభూషణదేశికాయ॥ 2 ॥

శ్రీరంగరాజపదపంకజసంగశీలం
శ్రేయఃపరం మధురపూర్వకవేరపూర్వం।
నాథార్యయామునయతీశ్వరభాగధేయం
నాథం కులస్య మమ నౌమి పరాంకుశార్యం॥ 3 ॥

పాపక్రియాసు నిరతాః శృణుతాస్మదుక్తిం
తాపత్రయేణ భవినః పరితప్యమానాః।
ఆపద్ధనం మధురిపోర్భవతామవిద్యా
స్వాపప్రహాణనిపుణః శరణం శరారిః॥ 4 ॥

నిత్యోథ ముక్త ఉత తద్గుణకో ముముక్షుః
వ్యాసాదివద్భగవతా కిమనుప్రవిష్టః।

అత్ర్యాదిసూనురివ వర్ణయుగక్రమాత్ కిం
ఆసీత్పురాణపురుషః శతవైరియోగీ ॥ 5 ॥

కర్మేతి కేదిదపరే మతిరిత్యథానేయే
భక్తిం పరే ప్రపదనం ప్రవదంతుపాయం |
ఆమ్నాయసారచతురాస్త్యమితానుభావం
త్వామేవ యాంతి శరణం శరజిన్మునీంద్ర ॥ 6 ॥

భక్త్యాద్యుపాయరహితః పతితో భవాబ్ధౌ
త్వత్పాదనేవనరసేపి చ దుర్బలోహం |
ఇత్థం సతీహా శతకోప దయైకమూర్తే
కృత్యం కిమస్తి మమ సంస్మృతిమోచనాయ ॥ 7 ॥

త్వద్దివ్యసూక్తిపరిశీలనమాత్రమేవ
నిఃశ్రేయసాధిగమనే నిరపేక్షహేతుః |
తచ్చాస్తి మే న శతవైరిగురో మహాత్మన్
ఉజ్జీవనం కథమహో మమ జాఘటీతి ॥ 8 ॥

త్వన్నామకీర్తనమకృత్రిమమాతనోతి
యస్తస్య సంసరణనిస్తరణం ఘటేత |
దుర్వాసనాకలుషితస్య న మేస్తి బుద్ధిః
తత్రాపి కేసరవిభూష కిమాత్మనీనం ॥ 9 ॥

త్వత్కింకరత్వరసికాః తవ దాసదాస
దాస్యైకరస్యముదితాశ్చ భజంతి ముక్తిం |
తత్రాప్యహం శకనవాన్ న శరారియోగిన్
అత్యాహితం కథమపైతు భవోత్థితం మే ॥ 10 ॥

త్వద్విగ్రహేక్షణమథో తవ సంస్మృతిశ్చ
ముక్త్యై భవేదితి వదంతి పరాంకుశార్య |

నిద్రాప్రమాదమలినీకృతమానసస్య
తత్రాపి శక్తిరిహ మే న కథం భవేయం || 11 ||

ఏవం కదాచిదపి కుత్రచిదస్త్వపాయః
నైవాఘనాశనవిధౌ మమ తావకస్య |
ఆకస్మికిం తవ కృపాం అపహాయ మాయా
కోలాహలప్రశమనీం కురుకాపురీశ || 12 ||

అవ్యాజబంధుమవిశేషమశేషజంతోః
ఉద్వేలవత్సలతయా కృపయా చ పూర్ణం |
త్వామామనంతి శతవైరిమునే తతస్తే
హోతుం న యుక్తమపరాధినమప్యహో మాం || 13 ||

యావచ్ఛ యచ్ఛ దురితం సకలస్య జంతోః
తావచ్ఛ తత్తదధికంచ మమాస్తి సత్యం |
ఏతద్వచః కథమభూత్ సతతాన్యతోక్తి-
శీలస్య మే శరరిపో తదిదం విచిత్రం || 14 ||

శాస్త్రేణ యద్విహితమాచరణీయమేతత్
సర్వైర్నిషిద్ధమిహ యత్తదుపేక్షణీయం |
ఇత్యాదికం శరరిపో సదసి బ్రవీమి
హై సంతనోమి రహసి స్వవచోవిరుద్ధం || 15 ||

ప్రచ్ఛన్నపాతకశతావృతచేతసో మే
సంప్రీణితాః ప్రణతిభూమికయా కయాచిత్ |
సత్కారమాదరభరేణ పరావరజ్ఞాః
కుర్వంతి హంత శతవైరిమునే హతోస్మి || 16 ||

పద్భ్యాం శపే తవ శరారిమునీంద్ర యోభూత్
ఉద్దామదోషగణనాంతిమకోటినిష్ఠః |

సోపి ప్రకృష్టవిభవో యదపేక్షయా స్యాత్
తస్మాచ్ఛ పాపభరితోహమితో న పాపః ॥ 17 ॥

పూర్వైః స్వనైచ్యమనుసంహితమార్యవర్షైః
మామేవ వీక్ష్య మహతాం న తదస్తి తేషాం।
నైచ్యం త్విదం శరరిపో మమ సత్యమేవ
మత్తః పరో న మలినో యత ఆవిరస్తి ॥ 18 ॥

ఉక్త్వా స్వదోషవిషయం వచనం త్వదగ్రే
సంసారభీరురివ తేన చ వంచకోహం।
సామర్థ్యమేవ శరకోప విభావయామి
సంవీక్ష్య కం గుణమిహాసి మయి ప్రసన్నః ॥ 19 ॥

కింతు క్రియాసమభిహారకృతాపరాధః
హంతానుతప్య పునరప్యపరాధకారీ।
పద్మాసఖస్య పరిహాసరసో చితోహం
ఏతద్విలోక్య శరకోప మయి ప్రసీద ॥ 20 ॥

కామప్రమోహమదమత్సరమన్యులోభైః
పారంపరీత ఉదితైః పరిపీడ్యమానం।
దైవాత్త్వదీక్షణపథం దయయా శతారే
పాహి ప్రపన్నమిమమున్నమదాగసం మాం ॥ 21 ॥

కార్యా కృపా సుమతిభిః ఖలు దుఃఖితేషు
దుఃఖీ మయా న సదృశో భృశదుఃఖభాజాం।
తస్మాత్తవాఖిలజనేషు చ యాసుకంపా
మయ్యేవ తాం శరరిపో నిభృతం నిధేహి ॥ 22 ॥

విశోపకారకమఘూర్ణవతారకం త్వాం
అప్రాప్య హై శరరిపో హత ఏవ పూర్వం।

అద్య త్వదీయకృపయా ప్రతిలబ్ధసత్త్వః
త్వత్సేవనామృతరసేన సుఖీ భవాని ॥ 23 ॥

అత్రాప్యముత్ర కరణత్రితయప్రవృత్త్యాః
త్వత్పాదపంకజజుషాం విదుషాం ప్రసాదం ।
నిత్యం లభేమహి న చాన్యదపేక్షితం నః
ప్రత్యగ్రకేసరపరిష్కృతకారిసూనో ॥ 24 ॥

వాధూలవేంకటపతిం వరదార్యసూనుం
అస్మద్గురుం తవ పదప్రవణం సమీక్ష్య ।
అజ్ఞం కృతాగసమనాథమకించనం మాం
త్వత్కింకరం శరరిపో సతతం కురుష్వ ॥ 25 ॥

॥ ఇతి శ్రీ పరాంకుశపంచవింశతిః సంపూర్ణా ॥